

፪ ሰንበት ዘጽጌ

2006 ዓ.ም.

10/13/2013

አብ ኩሉ ጸበባን ፈተናን ማርያም አብነትና እያ።

መዝሙር: ኪነ ጥበቡ መንክር ውዕጹብ...

ገባባት: 2ጢሜ 1:6-14 ራእ 12:113 ግ.ሐ. 7:23-30 ሉቃ 17:5-10

ምስባክ: ተዘክር እግዚአ ከመ መሬት ንሕነ ወሰብእሰ ከመሳዕር መዋዕሊሁ ወከመ ጽጌ ገዳም ከማሁ ይፈሪ። “አ ጎይታ መረት ምዃና ዘክር፡ ሰብ ከም ሳዕሪ ምዃኑ መዋዕሉ ከም ዕምባባ በረኻ ከምኡ ከም ዝፈሪ ዘክር”

መዝሙር አብዚ ሰንበት ዝዘመር፡- “ሥራሕ ጥበቡ ዘገርምን ዘደንቕን እዩ፡ እቲ አብ ሰማየ ሰማያት ዘሎ አባና ምሕረቱ ገለጸ ንሰማይ ብኸዋኸብቲ አብሪሁ ዝኸለሎ፡ ንምድሪ ብጽፋይ ዕምባባ ዘገጸ፡ ሰንበት ከም ንቡር ከዕርፉ ምእንቲ ዝሰርዐ፡ መአዛ ቅዱሳን ከም ሽቱ ሊሊ አብ ቆላታት፡ ቃርፋን ናርዶስን ዓምበቡ” ይብል።

ዘሎናዮ እዋን ዘመነ ጽጌ ስለ ዝኾነ ፍሉይ ተራ ማርያም አብ እምነትና ክንጠብብ ጽቡቕ አጋጣሚ እዩ። ሕይወትና ጉዕዞ ስለ ዝኾነ ጽቡቕን ሕማቕን ክንገልግልና ባህርያዊ እዩ። ዓንቃፍን ከቢድን እዋን ክንገልግልና እንከሎ አብ ማርያም ክንምለስ ሓጋዚና እዩ። ማርያም አብ ምስጢር አምላኽ ምስተሳተፈት ብዓይኒ ሰብ ክንርእዮ ከሎና ካብ ልደቱ ክሳብ ሞቱ ሓንቲ መዓልቲ ርህህዮ አይፈልጥን። አብ ልደቱ ስደት ንዓዲ ንና ተጓኒፍዎ መራሕ ሃገር ክቐትሎ ስለ ዝደለየ ወዳ ሒዛ ንስደት ከይዳ፡ ካብ ስደት ምስ ተመልሰ እውን አብ ብዙሕ ከቢድ ጸገም ወሪድዎ ወዲ 12 ምስ ኮነ ጠፊእዎ ሰለስተ መዓልቲ ምስ ዮሴፍ ከቢድ ጊዜ አሕሊፉ፡ ሓንቲ ወላዲት ውሉዳ ክጠፍአ ዝስምዓ እዋን ንሕሰቦ፡ ስብከቱ አብ ዝጀመረሉ እዋን ኩሉ ተአምራትን ምሕረትን እናአውረደ ገለ ጋኒኒ ሓዲርዎ ገለ ኸአ ከዋርድዎ ክትርኢ ክንደይ ስቓይ ይወርዳ ከም ዝነበረ ፍሉጥ እዩ። አብ መጨረሻታ አብ መስቀል ሰቕሎም ክቐትልዎ ክትርኢ እንከላ ከቢድ ሓዘን ከምዝወረዳ ንርኢ። ሕይወት ማርያም ከስ መስቀል ዝበዝሐ ውርደት ዝበዝሐ እዩ ነፍ፡ ነዚ ኹሉ ፍቓድካ ይኹን እናበለት ተቐቢላቶ ንወዳ ከም መስዋዕቲ አብ ክንዲ ኩልና አዕሪጋቶ።

ማርያም አብ ኩሉ አብነትና እያ። ንዝገንፈና ጸበባን ውርደትን አብ ገለ እዋን ከአ ክንርድኦ ዘይንኸእል መዓት ክወርደና እንከሎ ካብ ማርያም ንምሃር። ነቲ ከአል ኩሉ አምላኽ ክርድኦ ዓቕሚ ዮብለይን እዋን ፍቓድካ ይኹን ኢሊ ክኸእል ሓግዘኒ ንበሎ።

እንባቆም ነብይ አብ 1:2-3:2:2-4 ዘሎ እንተ አንብብና ናይ ደቂ እስራኤል አብ ዓዲ ንና አብ ባቢሎን ዝወርዶም ዝነበረ ግፍዒ ዓመጽ መሪሪዎ “አ አምላኽ ስለምንታይ ክፍአት ክርኢ ትጋድገኒ፡ ስለምንታይ ዓመጽ እና ረአኻ ሸልል እትብል፡ ምዝራፍን ዓመጽን አብ ኩሉ ይስማዕ አሎ ባእስን ክርክርን ከአ አብ ኩሉ ይልዓል አሎ፡ ሕጊ ደኸመ ፍትሒውን ጠፍአ፡ ዓማጺ ንጸድቕ ይብለጸሉ አሎ፡ ፍርዲውን ቀነነ” እናበለ ነቲ ናይ ዘመኑ ጸበባ ብምረት ክዛረብ ንሰምዖ። እዘን ቃላት ካብ ዝተዘረብለን እዋን ብዙሕ ተቐይሮ። አብዚ እዋን ፖሎቲካውያን ብዛዕባ ሓዲስ አካይዳ ወይ ሓዲስ ምሕደራ ይዛረቡ፡ብኻልእ ወገን ከአ መራኸቢ ብዙኃን ሓደ ድሕሪ ሓደ በብዕለቱ ዝኸፍአ ህልቂትን ሞትን ይነግሩና አለዉ። ዓለምና ሎሚ አብ ነድሕድና ንህልቂት ዝወፈርና ኢና እንመስል ዘሎና፡ ጽልኢ ባእሲ ምፍልላይ ሞት በዚሕዎ ዘመና። ብዙኃት ብጥመት ብውግእ ይሞቱ አለዉ ብዙኃት ሰብ ብዝዘርሐ ይውድኡ አለዉ። አብ ዝኃለፈ 3 ጥቅምቲ ካብ 350 ንላዕሊ አሕዋትና አብ ባሕሪ ብዘስቕቑ መገዲ መይቶም ዓድና ብኸያትን አውያትን ወሪድና አሎ። አብ ዓለምና እንተ ረአና ገለ ካብ ቤተ ክርስቲያን ክወጽኡ ገለ ኸአ ካብ መስገድ ክወጹ ብስም እምነት ብስም አምላኽ ዝቐተሉ መሊኦማ አለዉ። ነዚ ኹሉ ግፍዕን ዓመጽን ጽን ኢልና ንርእዮን ንሰምዖን አሎና፡ ከምሰብ ክንጠብብ ክርስቲያናዊ ሓላፍነት አሎና።

ገለ አምላኽ አበሎ? ስለምንታይ ንደቁ ዘይሕሉ ብፍላይ ንሕፃናትን ድኹማትን? ብዙሕ ጊዜ አብ ከምዚ ኩነት ዝርከቡ ህዝቢ ተስፋ ዝቐረጹን ንሕይወት ትርጉም ዝሰኣኑን እዮም። ብወገና ሓንቲ ከንገብር ከምዘይንኽእል ንሓሰብ፤ ሓንቲ እንገብራ ካብ ከምዚ ምህዳምን ንርእስኻ አውጺእካ ምንባርን ጥራሕ ኢና ንሓሰብ። ዓለም ሎሚ ሰብ ዝገብሮ ጥፊእዎ ዓዲ ሓዲጉ ንስደት ዘምርሕ መሊእዎ፤ አብ ስደት ዝንገፍ ብዙሕ እዩ፤ አብ ርእስናን አሕዋትናን ተመሊስና እንተ ረኣና ብዙሓት አብ ባሕሪ ጠፊእምና ብዙሓት አብ በረኻታት ሲናን ሰሃራን ኩሊቶም ተወሲዱ ብጨካን ሞት ዝሓለፉ አሕዋትና ማእለያ የብሎምን። ህዝብና ፍሉይ ቅጽዓት ዝወረዶ ህዝቢ ኮይኑ ይርክ አሎ፤ ዝግበየ ዝነአሰ ዓዲ ሓዲጉ ይዋረድን ይመውትን አሎ። እንታይ ንግበር ፍታሕ ካበይ እዩ ዝርከቦ ኣነ ከም ኣነ ከንገብሮ ዝኽእል እንታይ አሎ ኢልና ሕልናና አብ ቅድሚ ኣምላኽ ንሕተት። አብ ገለ እዋን ንሕና እውን ምኽንያት ሞት ሰብና ንኸውን ከይንህሉ። ክሓልፈልካ ውጻእ እናበልና ምኽንያት ንኸውን ከይንህሉ። ካብዚ እንርእዮን እንሰምዖን ዝኸፍእ የሎን እሞ ሞት አይትምረጹ ንበሎም ንወገና። ይምረር እምበር ክልወጥ እዩ ተስፋ ዘቐርጽ የብልናን ክርስትያን ተስፋ አይቆርጽን እዩ። እምባቆም ነብይ ብትዕግስቲ ንኹሉ ክጽበዮ ይንገሮ ንአና እውን በዚ መንፈስ ክንጉግዝ እዩ ዝደልየና። “እቶም እኩይ ዝግብሮም ዕቡያት ብሕይወት አይክነብሩን እዮም፤ ጻድቃን ግና ብእምነት ይነብሩ”።

አብ ናይ ሎሚ ወንጌል ሓዋርያት እምነት ክውስኹም ሓቲቶም። እዚ ሕቶ ነቲ ናይ እቶም ውሑዳት ክርስትያን ኩነት ዝገልጽ እዩ። ኩነታቶም ስደት ሞት ማእሰርቲ ምስ በዝሓም ኩሉ ከም ዕንቅላ ከቢዱ እንከሉ አብ መንጎ ባሕሪ ጽልኢ ክነበሩ እንከለዉ፤ ዓለም ጸቢባቶም መጻኢ ተስፋ ክርእዩ አብ ዘይክእሉሉ እንከለዉ ዝጸለይዎ እዩ ዝመስል። ብዙሓት ነቲ ከቢድ ጸልማት ሰጊሮም ምናልባት እቶም ንጥፍአቶም ወፊሮም ዝነበሩ ተዓዊትና አጥፊእናዮም እናበሉ ደም ሰማዕታት ፈልሲ እምነት ኮይኑ ክርስትና መጠን ዝተዋረዶ መጠኑ አብ ኩሉ በጺሑ። ክርስትያን ተስፋ አይቆርጽን እዩ ወላ እኳ አብ ገለ እዋን ክበድ ጸገሙ ክርድኦ እንተ ዘይከአለ።

እንልምኖ እምነት ዝበለጸ ትምህርቲ ክርስቶስ ክንምሃር እሞ ዝያዳ አፍልጦ ክህልወና አይኮነን። እንልምኖ ዘሎና ዓሚቕን ጽኑዕን እምነት ክህልወና አምላኽ ከምዘይ ሓደገናን ምሳና ከምዘሎ ወላ እኳ ካብና ዝረሓቕ ኮይኑ እንተ ተራእየና ኩሉ ጊዜ ከም ዝሓለየልና ክንአምን እዩ። እዚ ክንብል እንከሎና ግን ክርስትያን ብዘይ ጸገምን መስቀልን ክነበር እዩ ማለት አይኮነን። ክርስትያን ማለት ኩሉ ቀሊል ጥዑም ኮይንሉ ዝነበር ማለት አይኮነን። አምላኽ ከምዝሓለየልናን ዘፍቅረናን አተሰፍዩና እዩ ግን ስቓይ ቃንዛ ጸገም ዘይብሉ ወላ እውን ዘይተሓሰበን ብዓመጽ ዝመጽእ ሞት ከምዘይመጽእ አየተስፈወናን። ነቲ ሓደ ወዱ እውን ከምዘይነሓፎ ክንዝንግዕ የብልናን።

እግዚአብሔር ዘተስፈወና አብ ጊዜ ፈተናን ጸገምን ክንጻወሮ እንኽእል ኃይሊ ይህበና ብፍላይ መልእኽቲ ክርስቶስ አብ ዓለም ክነብጽሕ እንተ ኾይኑ እቲ ጸበባ ባዕሉ እዩ አብ ጎንና ዝኸውን። አብ መንጎናን አብ መንጎ አምላኽን ዝፍጠር ርክብ እንካን ሃባን አይኮነን፤ እነ ክንድዚ እህቦ እሞ ንሱ ኸአ ብአምስያኡ ክንድዚ ይህበኒ አይኮነን እቲ ጉዳይ፤ ምስ አምላኽ ዘሎና ርክብ ቅድሚ ኩነት ዘይብሉ ፍቕርን አገልጉለትን እዩ። ሓጎስን ዕግበትን መሰረቱ አብቲ አብ ቅድሚ ኣምላኽ ክብሪ ክንረክብ ኢልና እንገብሮ አይ ኮነን መሰረቱ፤ እንታይ ድኦ አብቲ ንርእስና አብ ምውፋይን አብቲ ንካልኦት ንምሕጋዝ አብ እንገብሮን እዩ መሰረቱ። ምኽንያት ናይ እዚ ኸአ ዝገበርና እንተ ገበርና አብ ቅድሚ ኣምላኽ ሰብ ዕዳ ኢና። ምንጪ ናይ ዝኾነ ንክብሩ ኢልና እነቕርቦ አገልግሎት ህያብ ካብኡ እዩ። ንሕና አገልገልቲ ጥራሕ ኢና፤ ካብ ግቡእና ንላዕሊ ክንገብሮ እንኽእል ካልእ የለን። መጠን አዕቢና ንአምላኽ ዝገበርናሉ መጠኑ ኸአ አምላኽ ዝገበረልና ክንርኢ ንኽእል። ብኻልእ አዘራርባ አምላኽ ዝገበረልና ምስቲ ንሕና ገርናዮ እንብሎ ሓንቲ ዘቀራርብ የብልናን። ኩሉ ዘሎና ህያብ አምላኽ እዩ።

አብ ሓቀኛ ፍቕሪ ሓደ ሰብ ንሰለስተ ሰዓት አፍቂረካ እየ እሞ ንሰለስተ ሰዓት ክተፍቅረኒ አሎካ ዝብል የለን። ከምኡ ሓደ እተፍቅሮ አብ ሆስፒታል እንተ አተወ ዓርከይ ክሳብ ካብ ሆስፒታል እትወጽእ አየፍቅረካን እየ ካብ ሆስፒታል ምስ ወጻእካ ኣነ ዝደልዮ ክትገብረልይ ስለ እትኽእል ኸው ከፍቅረካ እየ ዝብል የለን። አብ ሓቀኛ ፍቕሪ እንተስ ምስ አምላኽ ይኹን ወይ ምስ ከማና ዝበለ ሰብ ይኹን እቲ ብፍቕሪ ዝመጽእ ሓጎስን ዕግበትን መሰረቱ አብቲ ብዘይ ቅድመ ኩነት

እንህህን እንካፈሎን እዩ። ኣብ ከምዚ ዝኣመሰለ ፍቕሪ ኣምሰያኡ ክምለሰልና ኢልና ክንሓስብ የብልናን ምኽንያቱ ብዙሕ ጊዜ ካብቲ ንሕና ዘቕረብናዮ ብዝተጻጸፈ መልክዕ ክምለሰና እዩ። ዝያዳ ኣትኩሮ እንህህ ኣብቲ ብዘይ ሓደ ቅድመ ኩነት ኣብ እነቕርቦ ወይ እንህህ እዩ።

ንኣምላኽ እዚ ክገብረልና ኣልኦ እዚ ስለምንታይ ከምዚ ዘይገበሮ ኢልና ምሕሳብ ክነቋርጽ ኣሎና። ንኣምላኽ ከም እንእውዶ ገርና እንሓስቦ ብዙሓት ኣና ስለምንታይ ከምዚ ኣፍቂዱ ኣምላኽ እናበልና ነቲ ዝገጠመና ነተሓሕዞ እንተ ኾነ እምነትና ከም ዝሕብረና ናይ ኣምላኽ መገዲ ፍሉይ እዩ። ብርግጽ ሰናይ ምስ ገበርና ኣብ ቅድሚ ኣምላኽ ሞጎስ ንረክብ ኣና እንተ ኾነ ኣምላኽ በቲ ዝገበርናዮ መሰረት ክክሕሰና ምሕሳብ ግጉይ እዩ። ኣምላኽ ዝኾነ እንደልዮ ዝገብረልና ፍቓዱ ክኸውን እንከሎ ጥራሕ እዩ።

ናይ ሱፐር ማርክት ኣተሓሳስባ ክንኣልዮ ኣሎና። ቤተ ክርስትያን ከም ሓደ እንደልዮ ነገር ክንረክብ እንኽዶ ገርና ክንሓስብ የብልናን እንተ ዘይኮነ እንደልዮ እንተ ዘይረኽብና ቤተ ክርስትያን ብምኻድ ሓንቲ ኣይረባሕኩን ወይ ቅዳሴ ብምስማዕ ዝረኽብክዎ የብለይን እናበልና ኣብ ክሕደትን ዕልወትን ንወድቕ። ከምቲ ኣብ ሉቃ 15 ዘሎ ዓቢ ውሉድ እዩ ነብኡ ኣብ ገዛኻ ክንደይ ዓመት ኣገልጊለ እንተኾነ ሓንቲ መዓልቲ ምስ ኣዕናክተይ ዝሕጎላ ማሕስእ እኳ ኣይሃብካን ከም ዝበሎ ኣና እንብል።

ቅዱስ ጳውሎስ ነቲ ዘፍቅሮ ረድኡ ጢሚቴምስ ክምዕዶ እንከሎ “ነቲ ብምንባር ኢደይ ኣባኻ ዘሎ ውህበት ኣምላኽ ከተሓድሶ ኣዘክረካ ኣሎኹ” ዝበሎ ሕይወትና ከም ክርስትያን ምስ ኣምላኽ ብማዕሪ ዓዩና እንነብር ዘይኮናስ እቲ ምስ ኣምላኽ ክወዳደር ዘይበቅዕ ምላሽና ነቲ ክቡር ህያብ ዝተገብረልና ዝገልጽ ክኸውን ኣለዎ። ስለምንታይ ኣነ ዝብል ጽቡቕ ሕቶ እዩ።

ውህበት እምነት ኣብ ክርስቶስ መንፈስ ፍርሃት ኣይኮነን። ብዛዕባ መጻኢ ሓሲብካ እትጭነቕ ኣይኮነን። ንሱ መንፈስ ኃይልን ፍቕርን ገዛእ ርእሰኻ ምግታእን እዩ። ነዚ ኣብ ሕይወትና ክንለብስ እንከሎና ንጎይታ ኣብ ምምስካር ወላ ሓንቲ ክንፈርሕ ኣይኮናን። ወላ እውን ኩነታትና ኣንጻር ማሕበራዊ ትጽቢትን ከምኡ ንዋታውን ማሕበራዊ ደገፍ እንተ ጎደለና ከምኡ ወላ ዋሕስ ኣይሃልወና ንእምነትና ኣብ ምምስካር ፈልከት ክንብል የብልናን። ከምኡ ወላ ኣብ ርእሰና ሓንቲ ጸገም ኣይውረደና ምስቶም ምእንቲ ወንጌልን ምእንቲ ሓቅን ኢሎም ዝሳቐዩ ክንተሓባበር ምእንትኣም ዓው ኢልና ክንዛረብ ወላ ብግልና ጸገም ዘምጽኣልና እንተ ኾነ እምነታዊ ግዴታና እዩ። ምስቶም ብክርስቶስ ኣሕዋትና ክንተሓባበር ክንፈርሕ ወይ ክንሓፍር የብልናን። ብሰብ ስልጣን ይኹን ብኻልኣት ኣብ ዝኾነ ሰብ ግፍዒ ዓመጽ ክወርድ እንከሎ ሱቕ ክንብል ከሎና ክርስትያናዊ ሓላፍነትና ኣወንዚፍናዮ ኣሎና ማለት እዩ። ምእንቲ ርትዒ ሓቂ ፍትሒ ዓው ኢልና ክንዛረብ ክርስትያናዊ ግደታና እዩ።

ናይ ሎሚ ቃል ኣምላኽ እምብኣር ምስ ግላዊ ሕይወትና ዝተኣሳሰረ እዩ። ብሓደ ወገን እንነብር ዓለም ኣሽሓት ደቂ ሰብ ምእንቲ ሓቂ ነጻነትን መንነትን ኢሎም ዝቃለሱሉ ዓለም ኣና እንነብር ዘሎና። እንታይ ኣበርክቶ ኣሎና? ብኻልእ ወገን ከኣ እንነብር ዓለም ንግላዊ ረብሓ ደቂ ሰብ ብህርፋን ሃነፍነፍ ክብሉ ምቹእ ኩነት ዘልኦ ጊዜ ኣና ዘሎና። ናይ ከምዚ ዝበለ ዓለም ኣካላት እንተ ኾና ዑረት ሕልናን ልብን ክገጥመና እዩ። ሽው ንብኻያት ብዙሓት ድኻታትንን ኣላዩ ዘይብሎም ክንሰምዕ ከጸግመና እዩ።

ብዙሓት ነዚ ኣብ ዓለምና እንርእዮ ጸገማትን ግፍዕን ምኽንያቱ ንኣምላኽ ዝህቡ ኣለዉ ብሓቅን ብቕንዕናን ክንዛረብ እንተ ኾና ግን ባዕልና ኣና።

ምስ ማርያም ኮና እምብኣር ኦ እምላኽ ርኢና ክንክእል እምነት ወስኸና። ነቲ ክቡር ህያብ ንሰኻ ዝሃብካና ኣብ ኣገልግሎትካን ኣብ ኣገልግሎት ብዙሓት ሓገዝና ዝጽብዩ ክነውዕሎ ሓገዝና ንበሎ።

ኣባ ንጉሠ ፍሥሓ